

इस्मा गाउँपालिकाको वार्षिक नीति तथा कार्यक्रम-२०७४

इस्मा गाउँपालिका
गाउँ कार्यपालिकाको कार्यालय
इस्मा रजस्थल, गुल्मी
५ नं.प्रदेश, नेपाल

इस्मा गाउँपालिकाको वार्षिक नीति तथा कार्यक्रम (२०७४)

नेपालको संविधान, २०७२ ले सुनिश्चित गरेका प्रावधानहरूलाई व्यवहारतः रुपान्तरण गर्ने क्रममा स्थानीय तहको निर्वाचन, २०७४ सम्पन्न भएको छ। संघीय शासन व्यवस्थाको मर्म अनुरूपको राजनीतिक, आर्थिक, सामाजिक तथा वित्तीय स्वायत्तता सहितको स्थानीय तहको शासन सञ्चालन गर्न यस इस्मा गाउँपालिकाका गाउँ कार्यपालिका तथा गाउँ सभाको गठन भएको छ। अधिकार, स्रोत साधन, बजेट, उत्तरदायित्व र जवाफदेहिता समेत स्थानीय तहमा स्थानान्तरण भई अधिकारसम्पन्न बनाउने प्रयास गरिएको छ, जुन स्वागतयोग्य छ। हामीलाई यो अवस्थासम्म ल्याउने प्रमुख वैधानिक आधार नेपालको संविधान २०७२, निर्माण तथा कार्यान्वयनमा प्रत्यक्ष एवं परोक्ष ढंगले भूमिका खेल्नुहुने सबैलाई धन्यवाद दिन चाहन्छु। सार्वभौमसत्ता सम्पन्न यस गाउँपालिकाका जनताहरूबाट राज्य शक्तिको प्रयोग गर्ने वैधानिकता प्राप्त भएको यस गरिमामय सभामा गाउँपालिकाको आर्थिक वर्ष २०७४/७५ को नीति तथा कार्यक्रम प्रस्तुत गर्न पाउँदा म निकै हर्षित भएको छु।

आज यस गाउँपालिकाको गाउँसभामा आव २०७४/७५ को नीति तथा कार्यक्रम पेश गन समारोहमा नेपाललाई संघीय लोकतान्त्रिक गणतन्त्रात्मक व्यवस्थामा ल्याइपुर्याउन विभिन्न समयमा भएका आन्दोलनमा बलिदान गर्ने सम्पूर्ण ज्ञात अज्ञात शहिदहरूलाई उच्च आदर भावले स्मरण गर्दै हार्दिक श्रद्धान्जली अर्पण गर्दछु साथै घाइतेहरूको शिघ्र स्वास्थ्य लाभको कामना समेत गर्दछु।

प्राकृतिक साधन श्रोतले सम्पन्न, भौगोलिक, जैविक र सामाजिक विविधतायुक्त, सरल र सहयोगी जनताको वसोवास रहेको हाम्रो देश युगौं देखिका पछ्यौटेपन, विभेद, गरिबी र शोषण विरुद्ध संघर्ष गर्दै न्याय, समानता, विकास, समृद्धि र समग्र समुन्नति प्राप्तिका लागि अग्रगामी यात्रा गर्ने विशेष समयमा हामी छौं।

हामीले नेपालको संविधान, २०७२ ले लिपीबद्ध गरेका संवैधानिक व्यवस्थाहरू, स्थानीय तहको कार्य विस्तृतिकरण, नेपालको चौधौं योजना (२०७३/७४-२०७५/७६) का प्राथमिकताहरू, नेपाल सरकारको नीति तथा कार्यक्रम साथै निर्वाचनको दौरानमा जनता समक्ष गरेका प्रतिवद्धताहरूलाई समेट्दै आर्थिक रुपमा सम्बृद्ध गाउँपालिका निर्माण गर्न आधार श्रृजना गर्ने गरी यस आर्थिक वर्ष २०७४/७५ को नीति तथा कार्यक्रम तयार गरेका छौं।

जनप्रतिनिधी मार्फत शासन सञ्चालन हुन पाउने जनताको सार्वभौम अधिकार करिब १५ वर्ष देखी कुन्ठित रहेको थियो। नेपालको संविधानको नविनतम व्यवस्था अनुरूप स्थानीय सरकारको रुपमा अधिकार सम्पन्न स्थानीय तहको व्यवस्था भइ निर्वाचन समेत सम्पन्न भए पश्चात जनप्रतिनिधि विहीन अवस्थाको अन्त्य भएको छ। अवका दिनमा यस गाउँपालिकाका पिछडीएको वर्ग, समुदाय तथा क्षेत्रका जनतालाई विकासको मूलधारमा ल्याउन सहभागितामूलक योजना तर्जुमाका साथै कार्यान्वयनमा प्रत्यक्ष सहभागी गराउने, यस क्षेत्रको स्थानीय आवश्यकता अनुसारको कार्यक्रम एवं विकास गतिविधिहरू सञ्चालन गर्दै रोजगारी सृजना गर्ने, गरिबी न्युनीकरण गर्दै आर्थिक समृद्धि हासिल गर्ने प्रमुख नीति लिइएको छ।

सभाध्यक्ष ज्यू,

अब म इस्मा गाउँपालिकाको आ.व. २०७४।७५ को नीति तथा कार्यक्रम यस सभा समक्ष पेश गर्ने अनुमति चाहन्छु ।

(क) पूर्वाधार सम्बन्धी नीति :

- “योजनावद्ध र बलियो पूर्वाधार: दिगो विकासको आधार” भन्ने नारालाई अंगिकार गर्दै आगामी ६ महिना भित्रमा इस्मा गाउँपालिकाको विकास गुरु योजना निर्माण गरी पाँच वर्षभित्रमा यस गाउँपालिकालाई नमुना गाउँपालिकाको रूपमा विकास गरिनेछ ।
- गाउँपालिकाको केन्द्र देखि वडा केन्द्रसम्मका सडकहरुलाई स्तरोन्नती गरी बाह्रै महिना सन्चालन गर्न सकिने गरी व्यवस्था मिलाइने छ भने सडक पुग्न नसकेका वस्तीहरुमा यसै वर्ष भित्र सडक पुग्ने गरी निर्माण कार्य अगाडी बढाइनेछ ।
- “जनतालाई हाम्रो भर: विपन्नलाई सुरक्षित घर” अभियानलाई साकार पार्न जनता आवास कार्यक्रम मार्फत खरका छाना विस्थापित गरि टिनका छाना लगाउने अभियान सन्चालन गरिने छ । **अहिलेसम्म पनि धेरै जनताहरु न्यून आर्थिक अवस्था साथै चेतनास्तरको कमीले खरको छाना भएको घरमा बस्न बाध्य छन्, यसबाट आगलागी, डढेलोबाट वर्षेनी धेरै घरपरिवार घरबार विहिन हुनु परेको अवस्था छ, यस परिस्थितिको अन्त्य गर्न गरिव तथा विपन्न परिवारमा जनता आवास कार्यक्रम सन्चालन गरी खरका छाना विस्थापित गरी टिनका छाना लगाउने कार्य अभियानका रूपमा सन्चालन गरिने छ ।**
- “इस्मा गाउँपालिकाको शान: उज्यालो गाउँपालिका हाम्रो अभियान” नारालाई कार्यान्वयन गर्न सबै वस्ती तथा घरघरमा विद्युत सेवाको पहुँच पुर्याउन विद्युतिकरण कार्यक्रम सन्चालन गरिनेछ ।
- प्रत्येक घरमा स्वच्छ खानेपानीको सुविधा उपलब्ध गराउन “एक घर एक धारा: टोलटोलमा संरक्षित मुहान र पधेरा” कार्यक्रम लागु गरिनेछ ।
- सडक, खानेपानी, सिंचाइ लगायतका योजनाहरुको नियमित मर्मत सम्भारका लागि मर्मत सम्भार कोष स्थापना गरिने छ । उक्त कार्यमा उपलब्ध स्थानीय श्रमको अधिकतम उपायोग गरिनेछ ।

(ख) कृषि तथा पशु सम्बन्धी नीति तथा कार्यक्रम

- “गाउँ गाउँमा प्राविधिक, समुहमा लगानी: घरघरमा उत्पादन, व्यक्ति व्यक्तिमा आम्दानी” लाई अभियानको रूपमा अगाडि बढाउन एक गाँउ एक व्यक्तिलाई प्राविधिक शिक्षा वा तालिम उपलब्ध गराउने नीति अवलम्बन गरिने छ ।
- “समृद्ध इस्माको आवश्यकता: कृषि र पशुपालनमा व्यावसायिकता” भन्ने नारालाई सार्थकता दिन आधुनिक प्रविधियुक्त कृषि कार्यक्रमलाई प्रोत्साहित गरिने छ । पशुपालन र कृषिमा लगानी बढाउदै मासु, तरकारीमा आत्मनिर्भर हुने खालका कार्यक्रमलाई अगाडि बढाइने छ ।
- प्रधानमन्त्री कृषि आधुनिककरण परियोजना मार्फत यसै गाउँपालिकामा सन्चालित मकै बालिको पकेट क्षेत्रलाई विस्तार र व्यवस्थित गर्दै धान, गहुँ उत्पादन कार्यक्रम समेत विस्तार गर्न आवश्यक समन्वय गरिने छ ।

- कृषि सहकारीको माध्यमबाट आय आर्जन बृद्धि तथा रोजगारी सिर्जना गर्ने खालका कार्यक्रमहरु संचालन गरिनेछ ।

(ग) शिक्षा र संस्कृति सम्बन्धी नीति :

- सामुदायिक विद्यालयहरुमा मा.वि. तह सम्मको शिक्षा निःशुल्क गराउने राष्ट्रिय नीति रहेता पनि आवश्यकता अनुरूप शिक्षक दरबन्दी नरहेको हुँदा निजी श्रोतबाट शिक्षक समुदायले सञ्चालन गरिरहेकाले उक्त कार्यलाई निरन्तरता दिन आवश्यक व्यवस्था मिलाइने छ ।
- प्राविधिक शिक्षा, Polytechnical Institute को स्थापना, मौजुदा मा.वि. र आधारभूत तहमा प्राविधिक शिक्षा सञ्चालन गर्नका लागि प्रोत्साहन गरिने छ ।
- सामुदायिक विद्यालयहरुमा अंग्रेजी शिक्षालाई सुदृढिकरण गर्दै सम्पूर्ण तहमा अंग्रेजी माध्यमबाट पढाइ सञ्चालन गर्न सकिने गरी शिक्षकहरुलाई अभिमुखीकरण र क्षमता विकास तालिम प्रदान गरिने छ ।
- उच्च शिक्षाको गुणस्तर र शिक्षकहरुको विषय विज्ञता अभिवृद्धि गर्न विषय विज्ञहरुसंग सकार्य र समझदारी कायम राखिने छ ।
- बाल विकास केन्द्रहरुलाई व्यवस्थित गर्दै नमुना बालविकास केन्द्रको रुपमा छनौट गरी बालबालिकाहरुको सर्वाङ्गिक विकास हुने गरी सिकाइ सामाग्री र वातावरणको निर्माण गरिनेछ ।
- सामुदायिक शैक्षिक संस्थाहरुको शैक्षिक गुणस्तर सुधारका लागि बाल मैत्री कक्षा सञ्चालन, प्रविधियुक्त सिकाइ वातावरण सहितको नीतिगत, संस्थागत कार्यक्रम संचालन गरिनेछ ।
- स्थानीय कला, साहित्य र संस्कृतिको क्षेत्रमा विशेष योजना निर्माण गरि संरक्षण र विकास गरिनेछ ।
- गरिब तथा जेहन्दार विद्यार्थीहरुलाई उच्च शिक्षा अध्ययनको लागि छात्रवृत्तीको व्यवस्था गरिने छ ।

(घ) समावेशीकरण/जेष्ठ नागरिक /दलित/अपांग/महिला/बालबालिका सम्बन्धि नीति :

- जेष्ठ नागरिकहरुको लागि सम्मान तथा संरक्षणका कार्यक्रम सञ्चालन गरिनेछ ।
- महिलाहरुको आय आर्जन बृद्धि क्षमता र नेतृत्व विकास गर्दै संगठनात्मक रुपमा सुदृढ गराउदै लगिने छ ।
- अल्पसंख्यक, विपन्न, दलितहरुको रोजगारी अभिवृद्धि गर्न आयमुलक र सीपमूलक कार्यक्रम सञ्चालन गरिनेछ ।
- बालबालिकाको चौतर्फी विकासका लागि प्रतियोगितात्मक, मनोरञ्जनात्मक कार्यक्रमहरु सञ्चालन गरिनेछ ।
- अपांगता भएका नागरिकका लागि अपांग मैत्री कार्यक्रमहरु सञ्चालन गरिनेछ ।

(ङ) पर्यटन नीति :

- आन्तरिक एवं वाह्य पर्यटक भित्र्याउन सहयोग पुग्ने खालका पर्यटकीय स्थलहरुको पहिचान, संरक्षण र विकास गरिनेछ ।

- ऐतिहासिक, धार्मिक महत्व बोकेको इस्माकोट दरबारको उचित संरक्षण, प्रवर्द्धन र पुरातत्विक हिसावले निर्माण गर्न योजनाबद्ध तरिकाले कार्य प्रक्रिया अगाडी बढाइने छ ।
- विभिन्न पर्यटकीय स्थानहरुमा होमस्टे, पिकनिक स्पटहरुको निर्माण गरि मनोरञ्जनात्मक वातावरणको विकास गरिनेछ ।

(च) आन्तरिक आय वृद्धि/कर/राजश्व परिचालन सम्बन्धी नीति :

- गाउँपालिकालाई आर्थिक रुपमा सवल र सक्षम बनाउन र जनतालाई कर प्रति सचेत बनाउन “हामीले तिरेको कर हाम्रै विकासका लागि” भन्ने भावनाको विकास गर्दै प्रगतिशिल कर प्रणाली लागु गरिने छ ।
- गाउँपालिकालाई विभिन्न क्षेत्रबाट प्राप्त हुने कर, शुल्क तथा दस्तुरलाई व्यवस्थित र प्रभावकारी रुपले संकलन गर्नका लागि सम्बन्धित सरोकारवाला निकायसँग सहकार्य गरिनेछ ।

(छ) वन/वातावरण/विपद व्यवस्थापन/जनस्वास्थ्य/सरसफाई नीति :

- वन र वातावरणको संरक्षणका लागि विकास निर्माणका कामलाई दिगो विकासको अवधारणा अनुसार अगाडी बढाइने छ । सडकहरुको विस्तार र स्तरोन्नती गर्दा Bio Engineering प्रविधिको प्रयोग गरिने छ ।
- हरित र स्वच्छ गाउँपालिका निर्माणको लागि जथाभावी फोहर फाल्ने कार्यलाई निरुत्साहित गर्दै पूर्ण सरसफाईयुक्त गाउँपालिका घोषणा गर्नेतर्फ कार्य अगाडि बढाइनेछ ।
- महिला र बालबालिकाहरुको पोषण र स्वास्थ्य स्थितिमा सुधारको लागि साभेदार संस्थाहरुसँग समन्वय गरी कार्यक्रमहरु सञ्चालन गरिने छ ।
- स्वास्थ्यमा सम्पूर्ण जनताको पहुँच अभिवृद्धि गर्दै गुणस्तरीय स्वास्थ्य सेवा प्रदान गर्न सबै वडामा आवश्यक औषधी, उपकरण, एम्बुलेन्स सेवा, बर्थिङ्ग सेन्टर सहितका स्वास्थ्य चौकी तथा केन्द्रको व्यवस्था मिलाईने छ ।
- आयुर्वेदिक स्वास्थ्य सेवामा जनताको पहुँच अभिवृद्धि गर्न निःशुल्क स्वास्थ्य शिविर लगायतका कार्यक्रम सन्चालन गरिने छ ।
- विपद् व्यवस्थापन सम्बन्धी नीति, कानुन र प्रतिकार्य योजना तर्जुमा गरी लागु गरिने छ, साथै प्राकृतिक प्रकोप र विपदमा तुरुन्त राहत र उद्धारका लागि गाउँपालिकामा विपद व्यवस्थापन कोषको स्थापना गरिनेछ । तत्काल राहत तथा उद्धार कार्यकालागि प्रभावकारी संयन्त्रको निर्माण गरिनेछ ।

(ज) मानव संशाधन सम्बन्धी नीति :

- गाउँपालिकाको योजनाबद्ध र व्यवस्थित विकासका लागि विज्ञ समुहको गठन गरिने छ । साथै सल्लाहकारहरु, विषय विज्ञ र परामर्शदाताबाट सल्लाह सुभाब लिइ मानव संशाधन विकास सम्बन्धी

कार्यहरु गरिनेछ ।

- कर्मचारीहरुलाई समय सापेक्ष विभिन्न सीपमूलक, क्षमता विकास तालीम प्रदान गरिनेछ ।

(भ) सुशासन, संगठन विकास तथा कार्यालय व्यवस्थापन सम्बन्धी नीति :

- “इस्मा गाउँपालिकाको अभियान: सेवामैत्री प्रशासन” भन्ने नारालाई कार्यान्वयन गर्दै भ्रष्टाचारमा शुन्य सहनशिलताको नीति अबलम्बन गरिने छ । साथै कर्मचारीहरुलाई कार्यसम्पादनका आधारमा पुरस्कार र दण्डको व्यवस्था गरिने छ ।
- संघ, प्रदेश र स्थानीय तहको ऐन नियमानुसार गाउँ कार्यपालिकालाई आवश्यक कर्मचारी, संगठन संरचना र दरबन्दी श्रृजना गर्न संगठन तथा व्यवस्थापन सर्भेक्षण गरी सोको प्रतिवेदनका आधारमा रिक्त दरबन्दीको पदपूर्ति गरिनेछ ।
- सेवा प्रवाहलाई छिटो, छरितो, पारदर्शी एवं सेवाग्राहीमैत्री तुल्याउन व्यवस्थापकीय क्षमता अभिवृद्धिमा जोड दिईनेछ । गाउँपालिकाको कार्यालय सहित वडा कार्यालयहरुमा डिजिटल नागरिक वडापत्रको व्यवस्था गर्दै लगिने छ ।
- सार्वजनिक सुनुवाई, सामाजिक परीक्षण जस्ता कार्यक्रमलाई निरन्तर रूपमा सन्चालन गरिने छ ।
- गाउँपालिकाको संस्थागत क्षमता वृद्धिका लागि भौतिक पूर्वाधार विकास तथा अभिलेख प्रणालीलाई व्यवस्थित गर्दै लगिनेछ ।

(ब) मर्यादा पालन/न्याय सम्बन्धी नीति :

- न्यायिक समितिलाई पूर्णता दिइ न्याय सम्बन्धी कामहरु प्रभावकारी ढंगले सम्पादन गर्ने व्यवस्था मिलाइनेछ ।
- गाउँपालिकाका लागि आवश्यक कानूनहरु तर्जुमा गरिनेछ । गाउँ कार्यपालिकाबाट पारित विभिन्न कानूनहरुको प्रभावकारी कार्यान्वयन गरिने छ ।

(ट) युवा तथा खेलकूद नीति

- गाउँ गाउँमा युवा क्लबहरु गठन गर्न प्रोत्साहन गरिने छ । युवाहरुको क्षमता विकास, नेतृत्व विकास गर्दै सचेतना अभिवृद्धि, समाज सुधार र विकास निर्माणका काममा युवाहरुलाई परिचालन गर्न सकिने खालका कार्यक्रमहरु अबलम्बन गरिने छ ।
- खेल क्षेत्रको विकासको लागि गाउँपालिका भित्र पूर्वाधारयुक्त सुविधा सम्पन्न रंगशाला निर्माण गरिनेछ । साथै एक गाउँ एक खेलमैदानको निर्माण गर्ने नीति अबलम्बन गरिनेछ ।

(ठ) सार्वजनिक निजी साभेदारी नीति

- निजी क्षेत्र, सहकारी क्षेत्र र सार्वजनिक क्षेत्र बीच सहकार्यको आधारमा विकासका कार्यक्रम गरिनेछ । गाउँपालिका स्तरीय उद्योग वाणिज्य संघ गठन गर्न पहल गरिनेछ ।
- गाउँपालिकामा स्थापित सहकारी संस्थाहरुलाई सवल र सक्षम बनाउँदै आम जनता समक्ष पुग्ने खालका कार्यक्रम सन्चालन गर्न प्रोत्साहित गरिनेछ ।

- गाउँ गाउँमा साना तथा मझौला उद्योग स्थापनाका लागि आवश्यक पहल र प्रोत्साहन गरिने छ ।

(ड) सूचना तथा संचार नीति

- सूचना प्रविधिको तिब्रतर विकास, जनताको सुशुचित हुने अधिकारलाई समेत ध्यान दिदै इस्मा गाउँपालिकाको लगानीमा एफ.एम. रेडियो सन्चालन गरिने छ ।
- गाउँपालिकामा Land line phone सेवा सन्चालन गर्न पहल गरिने छ ।
- सूचना माग्ने र पाउने आम नागरिकको नैसर्गिक अधिकार भएकोले सोको प्रत्याभूति गर्न गाउँपालिकाले आफ्ना गतिविधिहरूलाई विभिन्न माध्यमबाट सहज र सर्वसुलभ रूपमा प्राप्त गर्न सक्ने तथा सार्वजनिक गर्ने व्यवस्था मिलाईनेछ ।

(ढ) अन्य :

- गाउँपालिका क्षेत्रभित्र रहेका सार्वजनिक जग्गाहरूको लगत संकलन, संरक्षण तथा समुचित प्रयोगको लागि नीति तय गरिने छ ।

पूर्वाधार निर्माण, सूशासन अभिवृद्धि, रोजगारी सिर्जना र आर्थिक समृद्धि हासिल गर्दै सम्मुनत इस्मा गाउँपालिका निर्माण गर्न “कृषि, पर्यटन र पूर्वाधार विकासमा सबैको एकता: सम्मुनत इस्मा गाउँपालिका हाम्रो प्रतिवद्धता” भन्ने अभियान अगाडि बढाइने छ । यसका लागि राजनैतिक ऐक्यबद्धता, प्रशासनिक प्रतिवद्धता, दक्ष जनशक्तिको व्यवस्था, सचेत नागरिक समाज र सञ्चार क्षेत्र साथै प्रभावकारी अनुगमन एवं मुल्यांकन संयन्त्रको निर्माण आवश्यक पूर्वशर्त हुन । सबैको आपसी समन्वय, सहकार्य र सहयोगबाट नै सम्मुनत गाउँपालिका निर्माणको अभियान सार्थक बनाउन सकिने भएकाले सबै व्यक्ति, वर्ग, समुदाय, जनता, राजनैतिक दल, कर्मचारीहरू, सरकारी र गैरसरकारी संस्थाहरू लागायत सबै सरोकारवाला वर्गमा सहयोगको लागि हार्दिक अपिल गर्दछु ।

प्रमाणित गर्ने

.....

लक्ष्मण बहादुर विष्ट
(अध्यक्ष)

इस्मा गाउँपालिका, गुल्मी ।